

स्वातन्त्रोत्तरोत्कलीयसंस्कृतसाहित्ये व्यङ्ग्यसाहित्यकारः डॉ. प्रमोदकुमारनायकः

डा. रमेशकुमारदाशः

संस्कृतविभागाध्यक्षः

वृन्दावनसुवुद्धिमहाविद्यालयः, दशपल्ला, नयागड, ओडिशा

भाषायां व्यङ्ग्यवाक्यानां प्रयोगः पारम्परिकसंस्कृते भाषे प्रहसने च अदृश्यत। इदानीं तु सर्वविधासु रचनासु उपलभ्यते। कथासु वाग्व्यवहाराहो हि हास्योत्पादनस्य कारणं भवति। लेखकानां कवीनां वा कथासु परिस्थितिवशात् यथा सम्वादः भवति, तैः तथा यत्र तत्र स्वेषां विचारधारा समावेश्यते। ते कुत्रापि अवसरं न प्रदाय स्वविचारधारायाः लक्ष्यं नीत्वा पाठकानां समक्षमुपस्थापयन्ति। पाठकाः अपि एतेषां कौशलेन आत्मनं पूर्णरूपेण परितृप्ताः लभन्ते। अनेन प्रसङ्गेन स्वातन्त्रोत्तरोत्कलीयसंस्कृतसाहित्ये अद्वितीयसंस्कृतव्यङ्ग्यकथाकारः काव्यकारो वा डॉ. प्रमोदकुमारनायकः अन्यतमः। कविरेषः पुरीमण्डलस्य गोपसमीपस्थे गणेश्वरपुरग्रामे पञ्चषष्ठ्यधिकैकोनविंशततमस्त्रीष्टाब्दे अप्रेलमासस्य सप्तविंशतितमे दिनाङ्के जन्म अलभत। श्रीरघुनाथनायकः एतस्य पिता, माता च अन्नपूर्णादेवी। अध्ययनकाले विद्यापीठे तथा च राज्यस्तरीये जातीयस्तरीये विविधतर्कादिभाषणप्रतियोगितासु अंशग्रहणं कृत्वा बहुविधान् पुरस्कारान् लब्ध्वा च सः गुरुवराणामतीवश्रद्धाभाजनोऽभूत्। विविधधर्मेणानुप्राणीतानां गुरुदीक्षितानां कुत्सितकर्ममयजीवनमवलोक्य तस्य मनसि विद्रोहः सञ्जातः। फलतः स्वस्य कर्मबहुलजीवने सारस्वतसाधकरूपेण केचन प्रसिद्धाः संस्कृतकृतयः समुपस्थापयन्ति। नायकमहोदयस्यास्य लेखनी एवमेव नानाविधाः व्यङ्ग्यसाहित्यरम्यरचनाः रचयित्वा संस्कृतसाहित्यलोकं चिरं प्रमोदयति। केन्द्रीयसंस्कृतविश्वविद्यालयस्य श्रीरघुनाथकीर्तिपरिसरस्य निर्देशकाचार्यबनमालिविश्वलमहोदयस्य भाषायां यथा-

हास्यव्यङ्ग्यकथाक्षेत्रे नायको नायकस्मृतः। लिखन्ति ये बलादन्ये ते सर्वे प्रतिनायकाः॥

मोदयति कथाभिर्यः प्रकर्षेण च पाठकान्। स च सार्थकनामाऽस्ति प्रमोदो नात्र संशयः॥<sup>१</sup>

महोदयस्यास्य कृतयः यथा-

(१) उवाच कण्डुकल्याणः - व्यङ्ग्यकथासंग्रहोऽयं १९९८स्त्रीष्टाब्दे लोकभाषाप्रचारसमित्या प्रकाशितः। संग्रहेऽस्मिन्

हास्यरससमन्विताः शिक्षकसंग्रामसमितिः, केलिकदम्बकस्य इस्पातशिल्पम्, इत्याद्येकोनत्रिंशत् संख्याकाः कथाः संकलिताः सन्ति। प्रथमतः मुखप्रच्छदे स्थितं चित्रं व्यङ्ग्यमुत्पाद्य पाठकहृदयमानन्दयति। चित्रेऽस्मिन् घूर्णयमानासन्दे पुष्पमाल्यार्पितम् उपविष्टं कुक्कुरं करपुटं विधाय गृहमुनिवः प्रणमति। गृहपत्नी करे समार्ज्जनीं धृत्वा गृहादागत्य साश्चर्यमवलोकयति। एतच्चित्रं व्यङ्ग्यमुत्पादयति। समाजे बहवः खाद्यवासवसनविहीनमनुष्याः दारिद्र्यस्य शक्ताघातैः रोगजर्जरिताः सन्तः बहुकष्टमनुभवन्ति। परन्तु कुक्कुरः ऐश्वर्योपभोगं

करोति। कुक्कुरः कथमिति लेखकश्रीमतः डा.नायकस्य भाषया-

.....विदेशिकुकुरजन्मनः माहात्म्यम् अपूर्वम्। चरितम् अनन्तम्। ..... परन्तु अधिकधनप्रदानपूर्वकं क्रीतः

विदेशिकुकुरः प्रत्यहं स्नेहसागरे सन्तरति।

न खलु साधारणमानवाः परन्तु वित्तशालिनः, उच्चपदाधिकारिणः ज्ञानिनः सयत्नं पालयन्ति। एतस्य प्रथमागमनादिने गृहे उत्सवः भवति। यत्र कुत्रापि गच्छन्ति, प्रथमतः अस्यैव विषये आलोचयन्ति। अस्यैव कीर्तिं विचारयन्ति। मिट्टु, पपु, डन्, जन् इत्यादि नाम्ना आह्वयन्ति।

प्रातर्भ्रमणं सायं भ्रमणं वा भवतु। यानेन कः गच्छतु वा न गच्छतु। स्नेहपालितः मिट्टु (कुकुरनाम) अवश्यं गमिष्यति। गृहस्वामिनी तु तं विना क्षणाय जीवितुमसमर्था।

..... गृहस्वामिन्याः प्रकोष्ठमपि एतस्य कृते उन्मुक्तम्। महाविद्यालयपाठिनी कन्या तु गमनागमनकाले अवश्यम् अस्य मुखे चुम्बं प्रददाति। तस्याः उद्धतवक्षोदेशे वारंवारम् अलिङ्गति।<sup>२</sup>

खाद्यपेयस्य विषये- अस्माकं कृते शुष्का रोटिकाऽपि कदाचित् न लभ्यते परन्तु एतस्य कृते मांसादिकम् अवश्यं प्रत्यहं मिलिष्यति।  
सूपकारः सयत्नं करिष्यति पाककार्यम्।<sup>३</sup>

स्नानविषये- ..... परन्तु विदेशिकुकुरशरीरं सुगन्धफेनकैः प्रक्षालितं गृहभृत्येन नातिशीतोष्णजलेन।<sup>४</sup>

एवमेव कुक्कुरः समाजे विशिष्टस्थानमधिरोहति। परन्तु मानवः तस्मात् एवमेव कीटपतङ्गादपि व्यवहारेण न्यूनं भवति। समाजस्य एतादृशीमवस्थामवलोक्य लेखकः सामाजिकान् उद्बोधयितुं चेष्टते। संग्रहस्यास्य अन्तस्थितकथावस्तुनरेकस्य शीर्षकमानीय उवाचकण्डुकल्याणः इति शीर्षकं समुपस्थाप्यते। यतो हि संग्रहस्यास्य सर्वासु कथासु केषाञ्चिद् विशिष्टजनानाम् आमोददायकावस्थाभिः सह तेषां प्रवञ्चनादिकानां कार्यकलापैः साधारणजनानाम् सखेदं दारिद्र्याद्यवस्थाः उपवर्ण्यन्ते। विशेषतः प्रच्छदपटे स्थिते चित्रे गृहपत्नी यथैव केवलं साश्चर्यं पश्यति किमपि वक्तुकामा सती सुयोगमप्राप्य तूष्णीं तिष्ठति। एवमेव सर्वासु कथासु प्रायतः अनभिज्ञाः मूढाः धूर्ताः जननायकादयः राजनीतिज्ञाः किमपि न ज्ञात्वा यदिच्छन्ति चिन्तयन्ति वा तदेव कथयन्ति, कुर्वन्ति कारयन्ति च। परन्तु साधारणजनाः मार्जारसुन्दरीवत् किञ्चिद् वक्तुमभिलषन्ति, परन्तु तूष्णीं स्थातुं वाध्याः भवन्ति। उवाच कण्डुकल्याणः इति संग्रहस्यास्य शीर्षकनामकरणात् केवलं न, अपि च अन्तस्थितकथास्वपि विविधांशेषु हास्यव्यङ्ग्यो परिस्फुटयते। नवनवनिर्मितशब्दैः कथानां नायकानां नायिकानां च नामकरणमस्य लेखकस्य सुमहद्वैशिष्ट्यम्।

(२) स्वर्गादपि गरीयसी- लघुकलेवरयुक्तव्यङ्ग्यकथासंग्रहोऽयं २००२ख्रीष्टब्दे लोकभाषाप्रचारसमित्या प्रकाशितः।

संग्रहेऽस्मिन् यमबहुपतिकासम्वादः, साक्षात्कारः, स्वर्गादपि गरीयसी, आमन्त्रणम्, निमित्तमात्रम्, परीक्षा, आदिभाषाप्रसङ्गः, सेवकः चेति कथासु हास्यव्यङ्ग्यशैल्या सामाजिकसमस्याः परिप्रकाश्य ताः समस्याः समाधीयन्ते। कथासु स्वर्गादपि गरीयसी इति कथायां भारतीयानां प्रवञ्चनां चौर्यवृत्तिञ्च आधारीकृत्य लेखकेन आक्षिप्यते। प्रागेव सज्जनानां महापुरुषाणां कृते अस्माकं मातृभूमिः स्वर्गादपि गरीयसी आसीत्। सम्प्रति तु चौर्याणां कृते अस्माकं मातृभूमिः स्वर्गादपि गरीयसी। अष्टसंख्याकाः कथाः नीत्वा कथासंग्रहोऽयं त्रुटिरहितं मुद्रणं, शोभनमुखपृष्ठं च भवति। तथा चास्योपरि अङ्कितचित्रं समधिकमाकर्षयति। अत्र स्थितकथासु बहुपतिका, उत्कोचप्रियशास्त्री, आचार्यमन्दमतिः, शास्त्रनिन्दकत्रिपाठी, युवतिरङ्कः, चम्पकवर्णा, सर्वगिलः, प्राणप्रिया मर्कटरदना चेत्यादीनां चरित्राणां पात्राणां वा नवनिर्मितशब्दैः लेखकस्य सुमहद्वैष्टिचं प्रतिपाद्यते।

(३) कथासप्ततिः- सामाजिकघटनानां रोचककथासंग्रहोऽयं २००३ख्रीष्टब्दे लोकभाषाप्रचारसमित्या प्रकाशितः। स्वतन्त्रभारतवर्षे शिक्षकाः, राजनेतारः, समाजसेवकादयश्च सर्वे सामूहिकसुखसमृद्धिं विहाय स्वस्वार्थसिद्धये निरन्तरं प्रयासरताः सन्ति। फलतः सर्वत्र अन्यायेन, दुर्नीतिना च प्रशासने कालुष्यतां साधयित्वा राष्ट्रवर्धने ये अन्तरायाः भवन्ति, तान् पथभ्रष्टान् हास्य-व्यङ्ग्यकथामाध्यमैः सन्मार्गे परिचालयितुं सामाजिकघटनानां विवरणं विधातुं कविः यतमानः दृश्यते। तत्र अस्पृश्यः, भ्रातृप्रेम, नेता, चौरः, निरपेक्षः, रूपाजीवा, परिवर्तनम्, राजपुत्रः, सेवा इत्यादयश्च सप्ततिसंख्याकाः कथाः कथासंग्रहेऽत्र समुपस्थाप्यन्ते।

(४) स्वर्गपुरे- स्वातन्त्र्यभारतवर्षे चारित्रिकपतनस्य हेतोः विपर्यस्तजनजीवनं समक्षं समुपस्थाप्य हास्यव्यङ्ग्यशैल्या विरचितोऽयं व्यङ्ग्योपन्यासः २०१२तमे ख्रीष्टब्दे डा.नारायणदासेन सम्पादितः श्रीमतीसवितादासमहोदयया प्रकाशितश्च। विविधक्षेत्रेषु प्रवञ्चकाः सर्वान् वञ्चयित्वा स्वकार्यकरणाय सततं चेष्टिताः भवन्ति। चिकित्साक्षेत्रेऽपि प्रवञ्चकाः प्रविश्य चिकित्सकभावेन मिथ्याप्रमाणपत्रं संगृह्य पदवीं प्राप्य सर्वकारीयचिकित्सालयात् स्वचिकित्सालयं प्रति अधिकांशरोगिणः नयन्ति। शिल्पागारे युरिआप्रभृतिभिः विविधैः विषाक्तपदार्थैः अधिकलाभार्थं प्रवञ्चकाः व्यवसायिनः मद्यानि प्रस्तुवन्ति। एवमेव आपणिकानामधीने कार्याणि कृत्वा तेषाम् आपणानां निजीकरणाय प्रचेष्टा, भिक्षुकैः भिक्षुकसंगठनं, क्रीडाक्षेत्रे प्रवेशाय उत्कोचग्रहणं, सेवकरूपेण स्थित्वा धनापहरणात् पलायनादीन् विविधविषयान् अवतारयन् प्रतीकाररूपेण च दण्डविधानं वर्णयित्वा औपनासिकः डा.नायकः संस्कृतव्यङ्ग्योपन्यासक्षेत्रे अद्वितीयस्थानमधिगृह्णाति।

(५) गर्तः- कवितासंग्रहोऽयं १९९८ख्रीष्टब्दे लोकभाषाप्रचारसमित्या प्रकाशितः। दुर्नीतिदूरीकरणाय अत्याचारविनाशनाय च व्यङ्ग्यशैल्या भावगम्भीरात्मकमर्थं प्रतिपाद्य धूमकेतुः इत्यादि त्रियपञ्चाशत् कविताः संग्रहेऽत्र विलसन्ति। त्रिपञ्चाशत्कवितासु गर्तः इत्येका कविता। इमां कवितां समक्षमुपस्थाप्य कविना गर्तः इति संग्रहस्यास्य नामकरणं क्रियते। अन्यासु कवितासु काचन कथं न

नीयते, इति रहस्यज्ञानाय प्रथमतः गर्तः इति कविता अनुध्येया। तद् यथा-

एकदा सायं काले / तस्य क्रन्दनं श्रुत्वा / मया पृष्टः / केन पातितोऽस्ति /  
अस्मिन् सुगभीरे गर्ते? / तेन उक्तम् / अतियत्नेन / दिवा नक्तं मूषिकस्य इव /  
अन्यस्य कृते / मया उत्खनिताः गर्ताः / आत्मार्थपूरणे। / किन्तु /  
एकीभूताः निर्बोधास्ते गर्ताः / तेषामन्तः / मामेव पातयित्वा / आनन्दं लभन्ते।<sup>५</sup>

दिवारात्रम् अन्यस्य अपकारसाधनाय महता यत्नेन विनिर्मिते गर्ते गर्तकारः स्वयमेव पतति। यथा मूषिकः खाद्यपदार्थान् अपहृत्य गर्तं निर्माय तत्र स्थापयन् एकदा क्षुद्रमरणपिञ्जरे आवद्धः सन् मृतो भवति। अयमेव साधारणः अर्थः। परन्तु रहस्योद्घाटने अर्थः व्यापको भवति। साम्प्रतिकसमाजस्य व्यक्तिचरित्रं विनष्टं भवति। स्वस्य उन्नतये अपरस्य क्षतिसाधनं करोति। इति हेतोः सर्वदैव अन्यस्य कृते गर्तं विनिर्माति। परन्तु सः न जानाति, अन्ये तस्मिन् गर्ते स एव पतित्वा चित्करिष्यति। तस्योद्धरणाय समीपे कोऽपि न स्थास्यति। सम्प्रति समाजे एतादृशी अवस्था परिलक्ष्यते। स्वस्वार्थपूरणाय किञ्चिदपि कर्म कर्तुं सर्वे उद्यताः भवन्ति। परिणामे तु केवलं चक्षुनिर्मिल्य क्रन्दन्ति। एवमेव संग्रहस्यास्य अन्यासु सर्वासु कवितासु एवं भावः परिलक्ष्यते। तत्रान्येषाम् अन्तिमपरिणतिः गर्तं इव निर्णीयते इति धिया संग्रहेऽस्मिन् त्रिपञ्चाशत् कवितासु गर्तकवितायाः भावमुररीकृत्य ग्रन्थस्यास्य नामकरणं गर्तः इत्युपस्थाप्यते।

(६)शवरी- कवितासंग्रहोऽयं २००५तमे ख्रीष्टब्दे डा.नारायणदाशेन सम्पादितः, श्रीमतीसवितादासेन प्रकाशितश्च। व्यङ्ग्यमाध्यमेन समाजिककुसंस्कारान् दूरीकरणाय प्राचीनसमाज-स्वरूपस्य पुनरुज्जीवनाय विगतसुचरित्राणां पुनरुद्धरणाय च तपस्या, स्वाधीनता, मातः, नवोढा, विद्या, देवशिशुः, दृष्टिः, यन्त्रणा, अहं क्लान्तः, जयन्ती, कविः, स्मृतिः, पृथ्वी एषा, शवरी- इत्याद्येकत्रिंशत्कविताः संग्रहेऽत्र विलसन्ति। संग्रहेऽस्मिन् स्थितासु एकत्रिंशत् कवितासु शवरी इति कवितां नीत्वा संग्रहस्य नाम शवरी इत्युपस्थाप्यते। यत्र शवरीव्याजेन साम्प्रतिकजनजीवनमत्र चित्रियते। त्रेतायुगस्य पौराणिकभक्तेः विग्रहस्वरूपा शवरी अधुना दारिद्र्यस्य सीमारेखातले ग्राम्यशवरीणां युगपत् प्रतिनिधित्वं करोति। सा शवरी अतन्द्रभावेन आम्रफलानि संगृह्य तेषां सुमिष्टत्वं संपरीक्ष्य प्रतीक्षां करोति। यतो हि तस्याः सुपुण्यम् आश्रमं रामः आगमिष्यति इति गुरोः उपदेशः आसीत्। सम्प्रति दरिद्रशवर्याः ज्वरेण आक्रान्तः क्षुधाजर्जरितः पञ्चवर्षीयः नप्ता संरक्षितानि सुमिष्टफलानि अखादत्। परमेश्वराय रामाय किं देयमिति सा विचार्य फलानि संग्रहीतुम् अधुना वनं गत्वा तत्र क्रन्दति। यतो हि तया आराधिताः सम्पूजिताः वृक्षाः नगरवासिभिः उत्पाटिताः। केन्दुपत्राणि विक्रीय संरक्षितः धनराशिः वध्वाः परिधानाय व्ययितवती। अतः सा शवरी अतीव चिन्तामग्ना। दारिद्य्रेण प्रपीडितानां वनवासिनां कृते जीविकानिर्वाहकरणाय वनम् एकमात्रं पन्था आसीत्। ततः वनजातद्रव्याणि नीत्वा विक्रीय अल्पाकारेण यत् प्राप्नुवन्ति, तैः उदरं

पूरयन्ति। सर्वकारस्य प्रोत्साहनं तेषां कृते किमपि नास्ति। प्रोत्साहनं प्राप्तुं केवलं प्रतिश्रुतिः अस्ति। दिनं दिनम् अपेक्षया प्रतिश्रुतिः प्रतिश्रुतित्वेन तथैव विद्यते। तथापि ते अभिलाषिणः सन्ति। तेषां सन्ततयः दारिद्र्यत्वात् खाद्याभावात् स्वच्छजलाभावाच्च अज्ञातरोगेण प्रपीडिताः भवन्ति, एवमेव मृताः भवन्ति च। स्वच्छनीरातमसायाः जलं यन्नागरस्य वर्ज्यवस्तुभिः प्रदूषितमस्ति। तथापि प्रतीक्षते शवरी। रामराज्यं भविष्यति। सा रामराज्यप्रतिष्ठायै मतदानं करोति। परन्तु सा पश्यति दलमतनिर्विशेषेण रावणराज्यमेव प्रचलति। तथापि रामराज्याभिलाषाय अपेक्ष्यते शवरी। कवेर्भाषया-

शवरी अद्य दुःखजर्जरीता/ मुहुर्मुहुः तदेव चिन्तयति/ केन उपहारेण सा स्वागतं करिष्यति,/

कं वा पदार्थं पुरस्कृत्य सा अपेक्ष्यमाणा स्यात्/ अनन्तकालाय अस्मिन् जराव्यकुलिते कुटीरे //

जनाः किन्तु तथापि तां बोधयन्ति/श्रीरामः आगमिष्यति/ विश्वार्तिहरणाय जीवकल्याणाय/अस्मिन् मार्गे।<sup>6</sup>

एवमेव विचारसम्बलितोऽयं कवितासंग्रहः। अत्र प्रायः सकलाः कथाः व्यङ्ग्य-वक्रोक्ति-संवेगप्रमुखैः परिपूर्णा। शोषितान् दरिद्रान् प्रति संवेदना, प्रकृतिपरिवेशस्य विनष्टात् क्षुन्नमनसि चिन्ता, पूर्वजेषु श्रद्धा, नारीणाम् आधुनिकरूपचर्याः चादयः कवेः प्रियविषयाः अत्र वर्णिताः सन्ति।

(७)दारिद्र्यशतकम्- काव्यमिदं कथाभारतीप्रकाशिकासवितादाशेन २०१३तमे ख्रीष्टाब्दे प्रकाशितम्। शतसंख्याकानां कवितानां समाहारेण हास्यव्यङ्ग्यात्मककाव्येऽस्मिन् दरिद्रस्य केवलम् एक एव परिचयः दरिद्रः इति प्रमुखतया उपवर्ण्यते। दारिद्र्यदग्धीभूताः मनुष्याः भाग्यनाम्ना उपहस्यन्ते, कर्मफलशब्देन निर्भत्स्यन्ते, प्रारब्धसान्त्वनया विनिन्दन्ते। ते जीवन्तः अपि मृताः भवन्ति। एते मनुष्यभावैः न परिगण्यन्ते। कीटानां स्थानं सर्वत्र विद्यते। परन्तु एतासामधिकारः कुत्रापि नास्ति। अपि च दरिद्रस्य किञ्चिद् वक्तुमपि सामर्थ्यं न भवति। गणतन्त्रभारतवर्षेऽस्मिन् दारिद्र्यान् आश्रित्य नेतारः परिवर्द्धन्ते। कवेर्व्यङ्ग्य उपस्थाप्यते यत् ते नेतारः दारिद्र्यं परमस्नेहेन आत्मीयवत् पुत्रवत् परिपालयन्ति। दारिद्र्यदूरीकरणमिति प्रसङ्गम् अस्त्रं कृत्वा निर्वाचने मतदानं कारयन्ति। पञ्चतारकाभवनेषु दारिद्र्यस्य उन्नतये आलोचनाचक्राणि अनुष्ठीयन्ते। दारिद्र्यं विना जननायकाः वीर्यहीनाः भवन्ति। ते शासकदलीयाः विरोधिना वा भवन्तु, निर्वाचनरणाङ्गने अवतरितुं न शक्नुवन्ति। पेचकस्य शरीरं यथा सर्वान् न आनन्दयति, स्वशरीरं गोपयति, तथैव दरिद्रः आत्मानं संगोपयति। एवमेव काव्येऽस्मिन् कविना शकुन्तला-अहल्या-वनमल्लिकादिभिः सह दारिद्र्यचरित्रमुपस्थाप्यते। काव्येऽत्र अरक्षितरघु-शवरी-सुदामाप्रभृतीनां पारम्परिकभक्तानां दारिद्र्यविषये स्वकथनं प्रतिपाद्यते। केवलम् आत्मप्रतिष्ठायै दरिद्रपूजनम् उत्तमा सरणी, यत्र कुत्रापि दरिद्रस्य विनाशप्रसङ्गे नास्ति इति कविना निगद्यते। दरिद्राणां प्रतिभूरयं कविः स्वशाणितव्यङ्ग्यमार्गेण व्यङ्ग्यालोकं काव्यमिदं सहृदयहृदयं स्पृशति। दिङ्मात्रमुदाह्रियते यथा-

प्रातःकालिकपेचक इव / आत्मानं संगोपयति दरिद्रः ।।

यस्याविर्भावो नैव हर्षयति कमपि/ नापि प्रभवयति मङ्गलाय, तथापि/

दैन्यदुःखनिपीडितोऽपमानितो/ लज्जितोऽसौ /

तिष्ठति सर्वेभ्यो दूरे अतिदूरे/ कास्मिंश्चित् परिचयविहीने गोपनस्थाने/

क्षुधातृषाज्जर्जरितकायः ।<sup>१</sup>

(८) अधरमधुरम्- अष्टादशसंस्कृतव्यङ्ग्यकथानां संग्रहः ऐषो कथासंग्रहः २०२०सम्बत्सरे प्रकाशितः। अत्र स्वार्थत्यागी न पण्डितः, सुखं हि मिलिते तन्त्रे, श्रीगुरुः शरणं तस्याः, वृक्षमूले हरिश्शेते, भिक्षायाश्चैव चैव च, चातुर्यं कीर्तिकारणम्, वञ्चना जयदायिनी, अविश्वस्तः सदाः पतिः, पवत्रिं नेतृभाषणम्, पुरस्कारे सदा मतिः, विपणीं लभते बलम्, पीडा न विद्यते दले, सुलभा ईश्वराः कलौ, इण्डियावासिनो धन्याः, सतीत्वं सारमप्राप्ते, सौन्दर्यं प्रतिवेशिन्याम्, न दीनो गणतन्त्रेऽस्ति, क्षम्यतां परमेश्वरी चेति याः कथाः संगृहीताः सन्ति, तासां कथानां शीर्षकेष्वपि व्यङ्ग्यमभिलक्ष्यन्ते। कथासंग्रहस्यास्य कथासु यद्यपि कुत्रापि अधरं मधुरम् इति शीर्षको नास्ति, तथाप्यस्य एवं नामकरणे याथार्थ्यं विद्यते। मधुराधिपतेः अखिलब्रह्माण्डनायकस्य कृते अधरं मधुरम् इति सम्यक् अस्ति। परन्तु मर्त्यस्य कस्यापि मानवस्य अधरात् यदि मधुरं झरति, तर्हि निश्चयेन तस्य हृदयं जगतः दुःखेन स्वीयदुःखेन वा परिपूरितमस्ति। सम्प्रति प्रायतो सर्वे जनाः वचस्येकं वदन्ति, कर्मण्येकं पृथग् कुर्वन्ति। जनानाम् अधरेषु मधुरं विद्यते परन्तु तेषां कार्येषु अकार्यमाचरन्ति। अतएव जनाः मुखात् कथं पुण्यपीयूषवर्षां कुर्वन्ति इति एव संग्रहस्यास्य सर्वासु कथासु अभिलक्ष्यते, इति हेतोः कथासंग्रहस्यास्य नामकरणे अधरं मधुरम् इति शीर्षकः लैखकेन नायकमहोदयेन सुचिन्तितः।

एतदतिक्ताः कोणार्क, रात्रिर्गमिष्यति, तवकथामृतं चेति आधुनिकसंस्कृतसाहित्यमाधारीकृत्य केचन अप्रकाशितग्रन्थाः अपि तिष्ठन्ति। बहवः शोधलेखाः उल्लिखिताः। सर्वपरि वक्तव्यमिदं यत् आधुनिकोत्कलीयसंस्कृतव्यङ्ग्यसाहित्यक्षेत्रे अद्वितीयव्यङ्ग्यसाहित्यिकः डा.प्रमोदकुमारनायकः औपनासिक-कथाकार-कविभावैः महतीं भूमिकामावहति।

#### पादट्टीका-

१. अधरमधुरम्-पृ. १०।

२. उवाचकण्डुकल्याणः -पृ. ३२।

३. तत्रैव -पृ. ३२।

४. तत्रैव -पृ. ३२।

५. गर्तः-पृ. ३१।

६. शवरी-पृ. ३१।

७. दारिद्र्यशतकम्-पृ. १३-१४।

ग्रन्थसूची-

क्र.सं.	ग्रन्थनाम	प्रणेता	प्रकाशकः	सम्बत्सरः
१.	अधरं मधुरम्	डा.प्रमोदकुमारनायकः	कथाभारती, कलिकाता	२०००
२.	उवाच कण्डुकल्याणः	डा.प्रमोदकुमारनायकः	लोकभाषाप्रचारसमितिः,पुरी	१९९८
३.	कथासप्ततिः	डा.प्रमोदकुमारनायकः	लोकभाषाप्रचारसमितिः	२००३
४.	गर्तः	डा.प्रमोदकुमारनायकः	लोकभाषाप्रचारसमितिः,पुरी	१९९८
५.	दारिद्र्यशतकम्	डा.प्रमोदकुमारनायकः	कथाभारती	२०१३
६.	शवरी	डा.प्रमोदकुमारनायकः	श्रीमतीसवितादाश	२००५
७.	स्वर्गपुरे	डा.प्रमोदकुमारनायकः	श्रीमतीसवितादाश	२०१२
८.	स्वर्गादिपिगरीयसी	डा.प्रमोदकुमारनायकः	लोकभाषाप्रचारसमितिः	२००२